



Dejjem Niftakar li kull Festa tkun iffestegġjata bil-Ħsieb, Responsabbiltà u ħafna Xogħol

Christopher Bartolo
Sagrìstan

Kif dejjem ktibt u għedt, f'kull festa jew okkażjoni li ahna niċcelebraw dejjem ikunu involuti ħafna nies minn kull qasam tal-ħajja. Sa minn żmien il-qedem, missirijietna dejjem ħadmu u stinkaw sabiex f'kull belt u raħal f'Malta u Għawdex ikollna knejjes sbieħ li għadna ngawduhom sal-lum u nisperaw li jibqgħu jitgawdew minn ħafna generazzjonijiet warajna. Barra minn hekk, missirijietna ħadmu wkoll sabiex jiċcelebraw il-festa titulari tagħna billi ħasbu biex isibu skulturi sabiex jagħmlulhom il-vara titulari tal-patron jew patrona tagħhom. Fil-każ tagħna l-Melliha kien gie mqabbad l-iskultur Pietru Pawl Azzopardi li naqqax din ix-xbieha ħelwa li tant hi minquxa fil-qalb ta' kull Mellihi u Mellihiya. Ta' qabilna ħasbu wkoll sabiex il-festa tagħna tikber u tkun tista' tiġi ffeſteġġjata b'dak kollu li jista' jkun marbut ma' festa liturgika kif ukoll ma' festa soċjali jew esterna.

Lil missieri Lippu dejjem nisimgħu jgħid li fil-festa tagħna l-knisja dejjem kienet tkun imzejna mill-isbaħ. Kont nisimgħu jgħid ukoll li f'lejlet u nhar il-festa il-kappillan, li dak iż-żmien kien ikollu r-responsabbiltà sħiħa tal-festa, kien jikkummissjona orkestra mill-aqwa. Jien niftakar li, għal żmien twil, il-Maestro di Cappella kien is-surmast bravu Ġużeppi Camilleri li kien jidderieġi wkoll l-orkestra tat-Teatru Rjal tal-Belt. Fil-fatt meta ġejt maħtur sagristan fl-1976, is-surmast Camilleri kien għadu jmexxi l-orkestra bil-vuċijiet tat-tenuri u l-baritoni waqt il-kant tal-Għasar u l-Quddiesa Solenni. Kien ukoll imexxi l-kant tal-Antifona u t-Tantum Ergo li kienu jindaqqu qabel il-Barka Sagramentali wara li tidhol il-purċissjoni.

Missirijietna stinkaw u ħadmu kemm felħu sabiex għal matul il-ġranet tal-festa l-pjazza tagħna tkun armata u mzejna kif xieraq bl-armor li għadna ngawdu sal-ġurnata tal-lum. Riedu wkoll li l-attivitajiet li jsiru barra jkunu sbieħ u li jixirqu lir-raħal tagħna. Għalhekk fl-1907 giet iffurmata l-ewwel banda Mellihiya – is-Società Filarmonica

La Vittoria. Imbagħad insibu li fl-1930 giet iffurmata t-tieni banda Mellihiya – il-Banda Imperial. Is-sehem ta' dawn iż-żewġ baned għezieħ tagħna mill-bidu tat-twelid tagħhom dejjem taw sehemhom fil-festa tagħna u dejjem ġew apprezzati. Dawn iż-żewġ baned idoqqu ħafna marċi sbieħ li akkwistaw matul il-medda ta' snin. Dawn ħasbu wkoll biex isibu surmastrijiet li jiktbulhom iż-żewġ innijiet sbieħ ad unur Marija Bambina li jindaqqu kull sena lejlet u nhar il-festa. Imbagħad insibu wkoll li fis-sena 1947 grupp ta' rġiel oħra ħadmu sabiex tiġi mwaqqfa orkestra bl-istrumenti tal-korda. B'hekk fir-raħal tagħna għandna tliet għaqdiet mużikali li jpaxxuna bil-mużika sabiħa tagħhom kemm fil-knisja kif ukoll fil-pjazza u t-toroq tagħna.

Il-festi jridu jiġu ppreparati sewwa u bil-ħsieb. Għalhekk, minn xhur qabel, l-Arċipriet flimkien mal-kleru, il-Kunsill Pastoral Parrokkjali u l-Kummissjoni Liturgika jfasslu programm ta' funzjonijiet liturgiki li jiġi mwettaq matul in-noveni, f'lejlet il-festa, f'nhar il-festa bil-quddiesa solenni u fl-aħħar, fil-purċissjoni. Fejn jidhlu l-attivitajiet ta' barra, il-kumitati ta' kull għaqda li tkun se tieħu sehem fil-programm tal-festa, ifasslu l-programmi tagħhom sabiex b'hekk ikunu kompluti l-attivitajiet kollha li jkunu se jrin jiġu organizzati matul il-ġranet kollha tal-festa.

Festa titulari tirrikjedi wkoll ħafna responsabbiltà minn dawk kollha involuti, kemm minn dawk li jaħdmu fil-knisja kif ukoll dawk li jaħdmu fil-qasam soċjali tal-festa. Ir-responsabbiltà tkun trid tispikka f'kull ħaġa li tiġi ppjanata jew titwettaq. F'dan iż-żmien sabiħ tal-festa, meta ħafna mill-familji tagħna jieqfu ftit mir-rutina tax-xogħol u jifirhu flimkien, kulħadd irid juri responsabbiltà f'dak kollu li wieħed jagħmel jew jgħid sabiex ma jinħoloqx diżgwid bla bżonn.

Il-festa tirrikjedi wkoll ħafna xogħol. Ħafna osservaturi tal-festi jgħidu li l-festi tagħna jinħtieġu ħafna enerġija minn dawk involuti fl-organizzazzjoni

tagħhom. Din hija realtà u verament iħossuha dawk involuti. Tkun kemm tkun diletant u tkun tiflaħ kemm tkun tiflaħ, jiġu mumentu fejn l-għeja tibda tagħmel tagħha, kemm dik mentali kif ukoll dik fiżika.

Bħala sagristan, niftakar sewwa meta bdejt il-ħidma tiegħi fl-1976. L-ewwel sena kont għadni żagħżuġ ta' 18-il sena. Dik is-sena fil-festa kienu għenuni missieri u ħuti. Konna ħdimna flimkien sabiex il-knisja tkun imżejna u armata minn kollox u, fuq kollox, nadifa. Illum għaddew 47 sena mill-ewwel festa u nistqarr li kull festa ħolqot ħafna xogħol għalija u għal mijiet ta' nies li tawni l-għajnuna tagħhom matul din il-medda twila ta' snin. Wieħed irid jiftakar li l-preparazzjonijiet għall-festa jinbdeu minn xhur qabel. Sa minn qabel il-festi tal-Grizma tal-Isqof u tal-Precett, bdejt infarfar il-knisja kollha. Hekk kif tgħaddi l-festa ta' Santa Marija, flimkien ma' grupp żgħir ta' rġiel, nibdeu inzejnu l-knisja. Din il-ħidma tibqa' għaddejja sa dik il-ġimgħa tal-festa.

Kull għaqda li għandna fil-Mellieħa wkoll tgħaddi minn preparazzjonijiet bi tnejn għall-festa. Naraw iż-żewġ każini tal-banda jarmaw il-planċieri u l-faċċati tal-każini tagħhom. Naraw ukoll il-Grupp tal-Armar b'tant heġġa jzejjen il-pjazza u t-toroq tagħna. Insemmu wkoll lill-Grupp tan-Nar li jintensifika l-preparazzjonijiet tiegħu fejn jidhul in-nar tal-festa. Tarahom jippreparaw in-nar tal-art – dak li nsejnhulu ġigġifogu – u n-nar tal-ajru f'dik ix-xemx tisreg.

Ta' min ifakkar li n-nies u l-familji tagħhom involuti fil-preparazzjonijiet tal-festa jagħmlu ħafna

sagrifici u xogħol – ħafna drabi b'mod volontarju – sabiex ikollna festa sabiħa u kompluta minn kollox. Għalhekk irridu noqogħdu attenti sabiex ma nibdeu nikkritikaw u nikkumentaw bl-addoċċ ħalli dawk il-voluntieri jagħmlu kuraġġ u ma jaqtgħux qalbhom u iktar żgħażaġħ, irġiel u nisa, jagħmlu kuraġġ u jibdew jithajru jagħtu kontribut bil-ħiliet tagħhom sabiex fil-futur nibqgħu nsibu nies li jorganizzaw u jippreparaw l-attivitajiet għal matul il-festa.

L-ewwel nett nixtieq inrodd ħajr lill-President, is-Sur Josef Borg, lis-Segretarju, is-Sur John Baptist Gauci u lis-Surmast Tony Borg tar-rispett li dejjem juruni, b'mod speċjali din is-sena li kelli nirtira għal ftit ġimgħat minhabba li kont ma niflaħx. Nirringrazzja wkoll l-għaqdiet kollha Mellieħin tar-rispett li wrewni iżjed mis-soltu matul dak iż-żmien diffiċli li għaddej minnu, f'mumentu fejn l-iktar li kelli bżonn.

Xieraq li nirringrazzja wkoll lill-Arċipriet Fr Joe Caruana, lill-viċiarċipriet Fr Sergio Fenech u ħafna sacerdoti li tawni s-sapport u l-għajnuna. Niżzi ħajr ukoll lis-Sindku u l-kunsilliera kollha, lill-presidenti u l-kumitati tal-għaqdiet kollha. Però l-ikbar grazzi nagħtiha lill-poplu Mellieħi kollu tar-rispett u l-għajnuna li dejjem tani sa mill-ewwel ġurnata li bdejt bil-ħidma tiegħi fil-knisja sal-ġurnata tal-lum. Jien dejjem ħabbejtha lill-komunità Mellieħija. Napprezza ħafna l-ħbiberija tagħha u l-għajnuna li dejjem tagħtini. Inwiegħed lil kulhadd li, min-naħa tiegħi, dejjem disponibbli ngħin, fejn inkun nista', lil kull min ikun jinħtieġ l-għajnuna tiegħi.

Il-festa t-tajba lil kulhadd.

